



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৬০১/২০২০

অসম শিশু সাহিত্য ন্যাসৰ স্থায়ী ভৱনৰ আধাৰশিলা স্থাপন কৰিলে
মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামীয়ে

স্থায়ী ভৱন নিৰ্মাণে এক বহু দিনীয়া সপোন দিঠকত পৰিণত কৰিব : হৃষীকেশ গোস্বামী

দিছপুৰ, ১০ ছেপ্টেম্বৰ : ‘আজি ৰাজ্যখনৰ শিশু সাহিত্যৰ বাবে এক উল্লেখযোগ্য দিন। কাৰণ আজিৰ এই দিনটোত অসম শিশু সাহিত্য ন্যাসৰ স্থায়ী ভৱন নিৰ্মাণৰ আধাৰশিলা স্থাপন কৰা হৈছে।’ আজি মহানগৰীৰ চান্দমাৰী কৃষ্ণগৰৰ হাউচিং কলনীৰ সমীপত অসম শিশু সাহিত্য ন্যাসৰ স্থায়ী ভৱনৰ আধাৰশিলা স্থাপন কৰি ইয়াত সমৱেত হোৱা সংবাদ কৰ্মীসকলক উদ্দেশ্যি কোৱা কথা-বতৰাত মুখ্যমন্ত্ৰীৰ মিডিয়া উপদেষ্টা হৃষীকেশ গোস্বামীয়ে এইদৰে কয়।

উল্লেখ্য যে ১৯৮৭ চনৰ ২৩ মাৰ্চ তাৰিখে অসম চৰকাৰে অসম শিশু সাহিত্য ন্যাসৰ প্ৰতিষ্ঠা কৰিছিল। অসম প্ৰকাশন পৰিষদৰ দুটা কোঠাত জন্মলগ্নৰে পৰা ২০০৭ বৰ্ষলৈ অসম শিশু সাহিত্য ন্যাসে ইয়াৰ কাম-কাজ চলাই গৈছিল। আজি শিক্ষা বিভাগৰ অন্তৰ্গত অসম অভিযান্ত্ৰিক প্ৰতিষ্ঠানে ন্যাসলৈ আগবঢ়োৱা ভূমিত মুখ্যমন্ত্ৰীৰ অনিৰ্দ্ধাৰিত পুঁজিৰ ৪৫ লাখ টকা ব্যয়ৰে নিৰ্মাণ হ’বলগীয়া ইয়াৰ স্থায়ী ভৱনৰ নিৰ্মাণ কাৰ্যৰ আধাৰশিলা স্থাপন কৰা হয়।

সাংবাদিকৰ সৈতে হোৱা কথা-বতৰাত মুখ্যমন্ত্ৰীৰ মিডিয়া উপদেষ্টা গৰাকীয়ে লগতে কয় যে অসম শিশু সাহিত্য ন্যাসে ইয়াৰ প্ৰতিষ্ঠা কালৰে পৰা শিশুসকলৰ মানসিক, বৌদ্ধিক দিশৰ উত্তৰণৰ বাবে বিভিন্ন ইতিবাচক কাম-কাজ ৰূপায়ণ কৰি থকাৰ উপৰি শিশু সাহিত্যৰ বহু সংখ্যক পুথি ইতিমধ্যে প্ৰকাশ কৰি উলিয়াইছে। শিশুসকলৰ বিকাশৰ দিশত কাম কৰি থকা এইটো ৰাজ্যখনৰ এক অন্যতম অনুষ্ঠান বুলিও মুখ্যমন্ত্ৰীৰ মিডিয়া উপদেষ্টা গৰাকীয়ে কয়। শিশুসকলৰ বাবে অসম শিশু সাহিত্য ন্যাসে অসমৰ বিভিন্ন প্ৰান্তত বিভিন্ন প্ৰতিযোগিতা সফলতাৰে অনুষ্ঠিত কৰি আহিছে বুলিও তেওঁ কয়। শিশুৰ মানসিক আৰু বৌদ্ধিক উত্তৰণৰ দিশত ওতঃপ্ৰোতভাৱে জড়িত ন্যাসৰ এটা স্থায়ী ভৱন নিৰ্মাণে এক বহুদিনীয়া সপোন দিঠকত পৰিণত কৰিব বুলিও মুখ্যমন্ত্ৰীৰ মিডিয়া উপদেষ্টা গৰাকীয়ে কোৱাৰ লগতে এই নিৰ্মাণ কাৰ্য যথাসম্ভৱ শীঘ্ৰে সম্পূৰ্ণ কৰাৰ প্ৰচেষ্টা লোৱা হ’ব বুলিও তেওঁ কয়।

আজিৰ এই অনুষ্ঠানত শিক্ষা বিভাগৰ আয়ুক্ত সচিব প্ৰীতম শইকীয়া, কামৰূপ মহানগৰ জিলাৰ উন্নয়ন আয়ুক্ত অতুল শৰ্মা, অসম অভিযান্ত্ৰিক প্ৰতিষ্ঠানৰ অধ্যক্ষ অক্ষয় চন্দ্ৰ কলিতা প্ৰমুখ্যে গণ্য-মান্য ব্যক্তিসকল উপস্থিত থাকে।

পুঃডেঃ / বঃভাঃ
১০/০৯/২০২০